

आकाशवाणी जयपुर-अजमेर
प्रादेशिक समाचार

दिनांक: 09.10.2024

समय : 09:00 ए.एम.

- प्रदेश में पर्यटन क्षेत्र को बढ़ावा देने के लिए पांच हजार करोड़ रुपये के कार्य करवाये जायेंगे—राजस्थान पर्यटन विकास बोर्ड का किया जायेगा गठन।
- राज्य में पशुपालन विभाग की मोबाइल इकाइयों के जरिये आज से होगी कॉल सेंटर की शुरुआत।
- हरियाणा विधानसभा चुनाव में तीसरी बार जीत के साथ भाजपा की हैट्रिक—जम्मू कश्मीर में नेशनल कांफ्रेंस—कांग्रेस गठबंधन जीता।
- क्रिकेट में आज भारतीय पुरुष टीम टी-ट्वेंटी अंतराष्ट्रीय मैच में बांग्लादेश से भिड़ेगी—महिला टी-ट्वेंटी विश्वकप में भारत का सामना श्रीलंका से।

प्रदेश में पर्यटन क्षेत्र को बढ़ावा देने के लिए पांच हजार करोड़ रुपये के कार्य करवाये जायेंगे। इसके लिए राजस्थान पर्यटन विकास बोर्ड का गठन किया जायेगा और राजस्थान टूरिज्म इन्फ्रास्ट्रक्चर एंड कैपेसिटी बिल्डिंग फंड बनाया जायेगा। मुख्यमंत्री भजन लाल शर्मा ने कल जयपुर में राइजिंग **राजस्थान पर्यटन प्री-समिट** को संबोधित करते हुए कहा कि प्रदेश में पर्यटन सहित विभिन्न क्षेत्रों में निवेश की अपार संभावनाएं हैं और राज्य सरकार निवेशकों को हरसंभव सुविधाएं उपलब्ध करवाने के लिए प्रतिबद्ध है। उन्होंने कहा कि दिल्ली के भारत मंडपम की तर्ज पर राजस्थान मंडपम बनाया जायेगा।

मुख्यमंत्री ने कहा कि **रिप्स-2024** में स्टैंडर्ड सर्विसेज पैकेज के तहत इन्सेंटिव के लिए पर्यटन में निवेश की न्यूनतम सीमा 50 करोड़ रुपये से घटाकर 10 करोड़ रुपये कर दी गई है। श्री शर्मा ने कहा कि पर्यटन समिट में इस क्षेत्र में 142 निवेश प्रस्तावों के एमओयू हुए हैं। इनसे प्रदेश में लगभग 14 हजार करोड़ रुपये का निवेश होगा। इससे राज्य में 59 हजार प्रत्यक्ष और 10 लाख से अधिक अप्रत्यक्ष रोजगार के अवसर पैदा होंगे। श्री शर्मा ने निवेशकों से आह्वान किया कि वे राजस्थान में अधिक से अधिक संख्या में निवेश करें। कार्यक्रम में पर्यटन मंत्री दिया कुमारी ने कहा कि राज्य सरकार निवेश प्रस्तावों को धरातल पर लाकर पर्यटन में ही नहीं बल्कि हर क्षेत्र में राजस्थान को नंबर वन राज्य बनाएगी।

राज्य में पशुपालन विभाग की मोबाइल इकाइयों के जरिये आज से कॉल सेंटर की शुरुआत हो रही है। पशुपालन और गोपालन मंत्री जोराराम कुमावत और राज्य मंत्री जवाहर सिंह बेढम जयपुर में इसका शुभारंभ करेंगे। पशुपालन विभाग के शासन सचिव डॉ समित शर्मा ने बताया कि केन्द्र सरकार की योजना के तहत प्रदेश में 536 मोबाइल वेटेनरी यूनिट के माध्यम से पशुपालकों को उनके घर पर पशु चिकित्सा सेवाएं उपलब्ध कराई जाएंगी। राज्य में प्रत्येक एक लाख पशुओं पर एक मोबाइल वेटेनरी यूनिट काम करेगी। उन्होंने बताया कि अभी तक ये यूनिट अपने तय रूट पर शिविर लगाकर पशुपालकों को अपनी सेवाएं दे रही हैं। कॉल सेंटर शुरू हो जाने से पशुपालकों को उनके दरवाजे पर ही पशु चिकित्सा सेवा मिल सकेगी। इस कॉल सेंटर का हेल्प लाइन नंबर 1962 है जिस पर फोन कर पशुपालक इन सेवाओं का लाभ ले सकते हैं।

हरियाणा विधानसभा चुनाव में भारतीय जनता पार्टी ने पूर्ण बहुमत हासिल कर लिया है। पार्टी राज्य में लगातार तीसरी बार सरकार बनाने जा रही है। हरियाणा में 90 सीटों में से भाजपा ने 48 सीटें जीती हैं वहीं कांग्रेस 37 सीटें जीतकर दूसरे स्थान पर है। वहीं, जम्मू कश्मीर में नेशनल कॉन्फ्रेंस और कांग्रेस गठबंधन ने बहुमत प्राप्त कर लिया है। 90 सीटों में से नेशनल कॉन्फ्रेंस ने 42 सीटें जीतीं, जबकि उसके सहयोगी कांग्रेस को 6 सीटें मिली हैं। भारतीय जनता पार्टी ने 29 सीटें हासिल कीं। भाजपा के वरिष्ठ नेता और प्रधानमंत्री नरेंद्र मोदी ने हरियाणा विधानसभा चुनाव में पार्टी को जनादेश देने के लिए राज्य की जनता का आभार व्यक्त किया है। उन्होंने जम्मू-कश्मीर विधानसभा चुनाव को भी खास बताते हुए कहा कि यह विकास और सुशासन की राजनीति की जीत है। श्री मोदी ने लोगों को आश्वासन दिया कि भाजपा

सरकार उनकी आकांक्षाओं को पूरा करने में कोई कसर नहीं छोड़ेगी। प्रधानमंत्री ने कहा कि अनुच्छेद 370 और 35 (ए) को हटाने के बाद पहली बार जम्मू-कश्मीर में चुनाव हुए हैं और इसमें हुआ भारी मतदान लोकतंत्र में लोगों के विश्वास को दर्शाता है। हरियाणा में भाजपा की जीत पर मुख्यमंत्री भजन लाल शर्मा ने हरियाणा की जनता को धन्यवाद दिया है। उन्होंने अपने सोशल मीडिया संदेश में कहा कि प्रधानमंत्री नरेन्द्र मोदी और पार्टी के अध्यक्ष जे पी नड्डा के कुशल मार्गदर्शन में भाजपा को दोबारा ये विराट जीत हासिल हुई। उधर हरियाणा भाजपा प्रभारी और राजस्थान में पार्टी के पूर्व प्रदेश अध्यक्ष डॉ. सतीश पूनियां ने कहा है कि यह जीत लोगों की भाजपा-एनडीए सरकार में अटूट विश्वास की जीत है। हरियाणा में भाजपा की हैट्रिक पर पार्टी प्रदेश कार्यालय सहित जिला कार्यालयों में जश्न मनाया गया।

.....

प्रधानमंत्री नरेन्द्र मोदी के नेतृत्व वाली सरकार के तीसरे कार्यकाल में पहले सौ दिनों में किये गये महत्वपूर्ण कामों के बारे में जानकारी देने के लिए आकाशवाणी जयपुर के प्रादेशिक समाचार बुलेटिनों में विशेष श्रृंखला चलाई जा रही है। आज हम आपको बता रहे हैं, राष्ट्र के विकास में महिलाओं की क्षमता का उपयोग करके उन्हें सशक्त बनाने के लिए की गई परिवर्तनकारी पहलों के बारे में।

.....

कोटा में राष्ट्रीय दशहरा मेले के तहत रंगारंग कार्यक्रम हो रहे हैं। इसी कड़ी में कल श्रीराम बारात निकाली गई। इसमें लोकसभा अध्यक्ष ओम बिरला ने भी शिरकत की। गीता भवन से श्रीराम रंगमंच तक के करीब पांच किलोमीटर तक के मार्ग पर राम बारात निकाली गई। हमारे संवाददाता ने बताया कि इसमें घूमर नृत्य के साथ राजस्थानी संस्कृति की छटा बिखेरते हुए महिला-पुरुषों का समूह बरबस ही लोगों को आकर्षित कर रहा था

.....

भारतीय पुरुष क्रिकेट टीम तीन मैचों की श्रृंखला के दूसरे टी 20 अंतरराष्ट्रीय मैच में आज बांग्लादेश से भिड़ेगी। नई दिल्ली के अरुण जेटली स्टेडियम में खेला जाने वाला ये मैच शाम सात बजे से शुरू होगा। ये मैच दोनों ही टीमों के लिए महत्वपूर्ण है। गौरतलब है कि ग्वालियर में खेले गए पहले मैच में भारत ने बांग्लादेश पर सात विकेट से शानदार जीत दर्ज की थी। उधर आईसीसी महिला टी-20 वर्ल्ड कप में भारत आज शाम दुबई में ग्रुप ए के अपने तीसरे मैच में श्रीलंका से भिड़ेगा। मैच भारतीय समयानुसार शाम साढ़े सात बजे से शुरू होगा।